
Devaih Kṛitam 2 Shri Lakshmi Stotram

देवैः कृतं २ श्रीलक्ष्मीस्तोत्रम्

Document Information



Text title : Devaih Kṛitam 2 Shri Lakshmi Stotram

File name : devaiHkRRitaM2shrIlakShmIstotram.itx

Category : devii, devI, brahmavaivartapurANa, lakShmI, stotra

Location : doc_devii

Proofread by : PSA Easwaran

Description/comments : brahmavaivartapurANa | shrIkRRiShNajanma, uttarabhAga | adhyAya
56/76-91||

Latest update : March 29, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 29, 2025

sanskritdocuments.org

देवैः कृतं २ श्रीलक्ष्मीस्तोत्रम्



देवा ऊचुः ।
क्षमस्व भगवत्यम्ब क्षमाशीले परात्परे ।
शुद्धसत्त्वस्वरूपे च कोपादिपरिवर्जिते ॥ ७६ ॥
उपमे सर्वसाध्वीनां देवीनां देवपूजिते ।
त्वया विना जगत्सर्वं मृततुल्यं च निष्फलम् ॥ ७७ ॥
सर्वसम्पत्स्वरूपा त्वं सर्वेषां सर्वरूपिणी ।
रासेश्वर्यधिदेवी त्वं त्वत्कलाः सर्वयोषितः ॥ ७८ ॥
कैलासे पार्वती त्वं च क्षीरोदे सिन्धुकन्यका ।
स्वर्गे च स्वर्गलक्ष्मीस्त्वं मर्त्यलक्ष्मीश्च भूतले ॥ ७९ ॥
वैकुण्ठे च महालक्ष्मीर्देवदेवी सरस्वती ।
गङ्गा च तुलसी त्वं च वृन्दा वृन्दावने वने ॥ ८० ॥
कृष्णप्राणाधिदेवी त्वं गोलोके राधिका स्वयम् ।
रासे रासेश्वरी त्वं च वृन्दा वृन्दावने वने ॥ ८१ ॥
कृष्णप्रिया त्वं भाण्डीरे चन्द्रा चन्दनकानने ।
विरजा चम्पकवने शतशृङ्गे च सुन्दरी ॥ ८२ ॥
पद्मावती पद्मवने मालती मालतीवने ।
कुन्ददन्ती कुन्दवने सुशीला केतकीवने ॥ ८३ ॥
कदम्बमाला त्वं देवी कदम्बकाननेऽपि च ।
राजलक्ष्मी राजगेहे गृहलक्ष्मीर्गृहे गृहे ॥ ८४ ॥
इत्युक्त्वा देवताः सर्वे मुनयो मनवस्तथा ।
रुरुर्दुर्नम्रवदनाः शुष्ककण्ठोष्ठतालुकाः ॥ ८५ ॥
इति लक्ष्मीस्तवं पुण्यं सर्वदेवैः कृतं शुभम् ।

यः पठेत्प्रातरुत्थाय स वै सर्वं लभेद्भुवम् ॥ ८६ ॥
अभार्योऽलभते भार्या विनीतां च सुतां सतीम् ।
सुशीलां सुन्दरीं रम्यामतिसुप्रियवादिनीम् ॥ ८७ ॥
पुत्रपौत्रवतीं शुद्धां कुलजां कोमलां वराम् ।
अपुत्रो लभते पुत्रं वैष्णवं चिरजीविनम् ॥ ८८ ॥
परमैश्वर्ययुक्तं च विद्यावन्तं यशस्विनम् ।
भ्रष्टराज्यो लभेद्राज्यं भ्रष्टश्रीर्लभते श्रियम् ॥ ८९ ॥
हतबन्धुर्लभेद्वन्धुं धनभ्रष्टो धनं लभेत् ।
कीर्तिहीनो लभेत्कीर्तिं प्रतिष्ठां च लभेद्भुवम् ॥ ९० ॥
सर्वमङ्गलदं स्तोत्रं शोकसन्तापनाशनम् ।
हर्षानन्दकरं शश्वद्धर्ममोक्षसुहृत्प्रदम् ॥ ९१ ॥
इति श्रीब्रह्मवैवर्तपुराणे श्रीकृष्णजन्मखण्डे
उत्तरे षट्त्रिंशत्तमाध्यायान्तर्गतं
श्रीलक्ष्मीस्तोत्रं समाप्तम् ।
ब्रह्मवैवर्तपुराण । श्रीकृष्णजन्म, उत्तरभाग । अध्याय ५६/७६-९१ ॥

brahmavaivartapurANa . shrIkRRiShNajanma, uttarabhAga . adhyAya 56/76-91..

Proofread by PSA Easwaran

——
Devaih Kritam 2 Shri Lakshmi Stotram

pdf was typeset on March 29, 2025

——

Please send corrections to sanskrit@cheerful.com

